

Höregini agzalalykdan alýan häkimiýet

Category: Kitapcy, Publisistika

написано kitapcy | 23 январа, 2025

Höregini agzalalykdan alýan häkimiýet HÖREGINI AGZALALYKDAN ALÝAN HÄKIMIÝET



Söýgüli okyjylarym, haýsy tarapdan alsaňyz alyň, geň-taňsy ýurtlaryň birine öwrüldik. Bir ýanda güzeran gaýgysy we gysşlar artýar, ykdysadyýet çök düşdi, adamlar gan aglaýar, bir ýanda bolsa häkimiýetiň taslaýan gözboýagçylykly mowzuklary bilen başagaý bolup geçmäge mejbur bolýarys.

Ynha, size şol gözboýagçylykly emeli mowzuklardan birnäçe mysal:

- «Iş» bankynyň meselesi. Bu läheň bankda JHP-nyň aksiýalarynyň bardygy üçin ýapjak bolup edilen adalatsyzlyklar we hukuksyzlyklar;
- Sosial mediýa goşulyp, ony doly gözegçilik astyna almak üçin edýän tagallalary;
- Adyna «Kanal İstanbul» diýilýän täze pul soýujy gapy;
- Aklawjylar kollegiýalaryny bölme wakasy;
- Iň soňky bolubam Aýasofýa gipnozy.

Islendik häkimiýetiň ilkinji etmeli işi (dünýäniň haýsy ýurdunda bolsa bolsun, tapawudy ýok) ýurdundaky gapma-garşylyklary we kynçylyklary iň minimal derejä düşürmek hem-de halkyň agzybir, asuda, jebis ýaşamagyny üpjün etmektir.

Bizde bolsa tersine.

Gapma-garşylyklary we kynçylyklary AKP häkimiýetiniň özi döredýär...

Özem muny göz-görtele edýärler.

Olar çöregini jemgyýetiň agzyny alartmakdan iýýär.

Ýurduň öňdenem ýetik tükenmez kynçylyklarynyň üstüne her gün we taýýarja ýerden täze problemalar goşulýar.

Edýän işleri döredýän emeli bökdençlikleri bilen ýurdy her gün öňküsinden biraz yza tesdirmek!..

Ýogsam bolmasa demokratiýa bilen dolandyrylýan ýurtlarda gapma-garşylyklary başgalar, mysal üçin oppozisiýa çykarmaga çytraşýar, häkimiýetler bolsa jemgyýeti sypañ-sermeň edip, köpçüligi höre-köşe etmek üçin jan edýär.

Türkiýedäki AKP häkimiýeti bolsa mundan biraz üýtgeşik!..

Öz emeli mowzuklaryndan haýsydyr bit meseläni iňňän oýlanşykly hasaplar bilen orta oklaýar we şol emeli mowzukiň yzynda islese-islemesek hemmämiz, jemgyýet bolup selpemäge mejbur bolýarys.

Beýiklik kompleksine özlerini aldyrdylar!

“Isleýişleriçe gygyrsynlar-garşy çyksynlar, iň beýik bizdiris, başga beýik ýok” diýen jümläni dillerinden düşürenoklar.

Gün gelýär, orta «Kanal İstanbul» taslamasyny oklaýarlar.

Gün gelýär, mowzuk nobatyny ondan alýarlar-da, aklawjylar kollegiýasynyň bölünmegine berýärler.

Soň gezek Aýasofýa gelýär.

Bütün dünýäde häkimiýetleriň ýeke-täk maksady, ýeke-täk borjy bar:

Jemgyýetiň agzyny alartmakdan gaça durmak...

Hem mümkin boldugyça agzybirligi we asudalygy saklamak.

Biziňkiler munuň tersine.

Üns beriň, olar özlerine gerek höregi dowamly ýagdaýda gapma-garşylyklardan alýarlar.

Alypdyrlar ýanlaryna MHP-ni, hiç kimi bardyr öýtmän, hiç bir tankydy bellige üns bermän, gelýän ähli ýerlikli garşylyklara gulaklaryny ýapyp öz isleýişleri ýaly hereket edýärler.

MHP şolar ýaly derejede häkimiýetiň ýarany bolupdyr welin, dünýäniň islendik häkimiýetine “Darysy biziňem başymyza, şeýle ýarana janymyz gurban” diýdirip biljek tüýsden!

Näme diýseňiz diýiň, näme etseňiz ediň, isledigiňizçe gowy niýetde bolup, hakykatlary aýdyň, bildirýän ýeri ýok!

Köpçülikleýin habar beriş serişdeleriniň agramly bölegi öz ellerinde...

Birküç gazet bilen birküç teleýaýlymdyr internet habar saýtlaryndan başga ähli metbugat serişdeleri dolulygyna olaryň emrinde we hyzmatynda.

Muny siziň özüňizem görüp ýörsüňiz...

Emma, näçe çyrypysalar-da gazetleri okalanok, teleýaýlymlaryna tomaşa edýänlerem az.

Elbetde, olar muny bilmän duranoklar we uly howatyrlymany başdan geçirýärler, emma çäre tapyp bilmeleri mümkin däl.

Sözümiň başynda size ýakyn günlere degişli baş sany emeli mowzuk sanadym. Munuň ýene nijemelerini sanamak mümkin.

Haýyş edýäriň, ýene bir gezek üns beriň we şu soraga öz aňňyzyda jogap tapyň:

Türkiýäni bular ýaly ýene nijeme emeli mowzuklar bilen, bolgusyz problemalar bilen böldüler...

Bölmesine böldüler welin, özleri näme gazandyka?

Diýdimzor režimden başga hiç zat!

Syýasat gapma-garşylygyň petigine diredi, jemgyýet gatlaklary we jemgyýetçilik guramalary biri-biriniň üstüne eňterilýär, gödek çekişmeleriň yzy üzülenok, ýeri, mundan soň näme bolarka?..

Biz bu gapma-garşylyklardan näme gasandyk, gadyrdan?

Bu sowallara jogap bermeleri asla mümkin däl...

Çünki olaryň ýeke-täk maksady bar: olam Türkiýäni gapma-garşylyga salyp, elde saklamak, dolandyrmak.

Özem muny göz-görtele we bilgeşleýin edýärler.

Olar öz häkimiýetlerini bu gapma-garşylyga, jemgyýeti bölme niýetlerine esaslandyryp, gysyş arkaly dowam etmäge jan edýärler.

Dünyanyň az sanly belli diktatorluk režimlerinden başga hiç bir ýerde ýok gorkunç sahna...

Diňe maddy däl, ruhy korrupsiýa wakalary, adam bilen onuň eýeleýän wezipesine we derejesine görä gatnaşmak, özlerinden bolmadyk häkimlikleriň (belediyeler) ýok ediljek bolunmagy, hukugyň depgilenmegi, konstitisiýanyň ayak aşagyna alynmagy, metbugatyň eýelenmegi, žurnalistleriň tussag edilmegi...

Her biri bu häkimiýetiň gojaman Türkiýe respublikasynda döreden iniňi tisgindiriji sahnalardan diňe birnäçesi.

Näme diýipdir ata-babalarymyz... «Keser döner sap döner, gün geler hasap döner».

Bir gün hökman dönjegi belli welin, haçan nä wagt dönjegi belli däl!

Emin ÇÖLAŞAN.

«SÖZCÜ» gazetini, 18.07.2020 ý.

Terjime eden: Guwanç MÄMILIÝEW. Publisistika